



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

786

ກະຊວງສຶກສາທິການ ແລະ ກິລາ

ເລກທີ /ສສກ

ນະຄອນຫຼວງວຽງຈັນ, ວັນທີ 04 ກັນຍາ 2020

**ແຈ້ງການ**

ເຖິງ : ທ່ານ ຫົວໜ້າຫ້ອງການ, ກົມ ແລະ ອົງການທຽບເທົ່າກົມ  
ທ່ານ ຫົວໜ້າພະແນກສຶກສາທິການ ແລະ ກິລາແຂວງ/ນະຄອນຫຼວງ  
ທ່ານ ອະທິການບໍດີມະຫາວິທະຍາໄລ  
ທ່ານ ຜູ້ອໍານວຍການສະຖາບັນການສຶກສາຕ່າງໆ  
ເລື່ອງ : ການຈັດຕັ້ງປະຕິບັດແຜນແບ່ງປັນສັບຊ້ອນນັກຮຽນ-ພະນັກງານ ເຂົ້າຮຽນ ພາຍໃນ  
ປະເທດ ສໍາລັບສົກຮຽນ 2020-2021.

- ອີງຕາມ: ກົດໝາຍວ່າດ້ວຍການສຶກສາແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ) ເລກທີ 62 / ສພຊ, ລົງວັນທີ 16 ກໍລະກົດ 2015;
- ອີງຕາມ: ດໍາລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງສຶກສາທິການ ແລະ ກິລາ, ສະບັບ ເລກທີ 253/ນຍ, ລົງວັນທີ 26 ພຶດສະພາ 2020;
- ອີງຕາມ: ຍຸດທະສາດ ການພັດທະນາຊັບພະຍາກອນມະນຸດແຫ່ງຊາດ ຮອດປີ 2025, ເມສາ 2016.

ກະຊວງສຶກສາທິການ ແລະ ກິລາ ຂໍຖືເປັນກຽດແຈ້ງການມາຍັງທ່ານ ກ່ຽວກັບການຈັດຕັ້ງປະຕິບັດແຜນ ແບ່ງປັນສັບຊ້ອນນັກຮຽນ (ຈົບ ມ. 4, ມ. 7) ແລະ ພະນັກງານ (ຜູ້ຈົບການສຶກສາລະດັບທຽບເທົ່າ) ເພື່ອເຂົ້າສຶກ ສາຕໍ່ວິຊາສະເພາະ/ວິຊາຊີບລະດັບຕ່າງໆ ຢູ່ພາຍໃນປະເທດ ສໍາລັບສົກຮຽນ 2020-2021 ໃຫ້ປະຕິບັດເປັນເອກະ ພາບກັນໃນຂອບເຂດທົ່ວປະເທດດັ່ງນີ້:

**I. ນະໂຍບາຍລວມ**

1. ກະຊວງສຶກສາທິການ ແລະ ກິລາ ສືບຕໍ່ຊຸກຍູ້ສົ່ງເສີມ ໃຫ້ຜູ້ທີ່ຮຽນຈົບການສຶກສາຊັ້ນມັດທະຍົມຕອນຕົ້ນ, ຕອນປາຍ ແລະ ທຽບເທົ່າ ໄດ້ມີໂອກາດສຶກສາຕໍ່ໃນວິຊາຊີບ ແລະ ວິຊາສະເພາະ ລະດັບຕ່າງໆ ຕາມຄວາມ ສາມາດ ແລະ ເງື່ອນໄຂຕົວຈິງ;
2. ກະຊວງສຶກສາທິການ ແລະ ກິລາ ສົ່ງເສີມຜູ້ຮຽນດີ-ຮຽນເກັ່ງ, ນັກຮຽນທີ່ມີພອນສະຫວັນ, ມີຄວາມ ສາມາດພິເສດ, ຜູ້ດ້ອຍໂອກາດ, ຊົນເຜົ່າ, ພິການ ແລະ ເພດຍິງ ໂດຍບໍ່ຈໍາແນກ ໄດ້ມີໂອກາດເຂົ້າເຖິງການ ສຶກສາວິຊາຊີບ ແລະ ການສຶກສາຊັ້ນສູງ ດ້ວຍການອຸດໜູນເບ້ຍລ້ຽງ ແລະ ສົ່ງອໍານວຍຄວາມສະດວກ ທີ່ ຈໍາເປັນອື່ນໆ ຕາມຄວາມສາມາດຕົວຈິງຂອງລັດຖະບານ.

## II. ຫຼັກການລວມ

ເພື່ອປະຕິບັດຄຳສັ່ງເລກທີ 09/ນຍ ວ່າດ້ວຍການປະຕິບັດລາຍຈ່າຍງົບປະມານຂອງລັດ, ສຳລັບສົກຮຽນ 2020-2021 ນີ້, ກະຊວງສຶກສາທິການ ແລະ ກິລາ ກຳນົດການແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ, ການແບ່ງປັນໂຕເລກໃຫ້ພະນັກງານບັນດາກະຊວງ, ອົງການທຽບເທົ່າມາຮຽນຕໍ່ເນື່ອງວິຊາສະເພາະລະດັບຕ່າງໆ ໃນສະຖານການສຶກສາຂອງລັດ ດັ່ງນີ້:

### 1. ນະໂຍບາຍຫຼັກສຳລັບການເຂົ້າຮຽນມະຫາວິທະຍາໄລ

- 1.1 ແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ (ໃນແຜນ) ໃນ 20% ຂອງແຜນຮັບທັງໝົດ. ໃນນີ້ 10% ແມ່ນມອບໃຫ້ມະຫາວິທະຍາໄລ ຄັດເລືອກຕາມຜົນການສອບເສັງເຂົ້າມະຫາວິທະຍາໄລ ແລະ 10% ມອບໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ ຄັດເລືອກແບ່ງປັນໃຫ້ນັກຮຽນຕາມຜົນການຮຽນດີເດັ່ນ, ຜູ້ທີ່ມີຜົນງານດີເດັ່ນ, ນັກຮຽນເກັ່ງ, ຜູ້ທຸກຍາກ, ຊົນເຜົ່າ ແລະ ພິການ ຕາມເງື່ອນໄຂທີ່ກຳນົດໄວ້ ໃນຂໍ້ III; ຫາກຄະນະກຳມະການຄັດເລືອກຂັ້ນແຂວງ/ນະຄອນຫຼວງ ບໍ່ສາມາດຈັດສັນຕົວເລກໄດ້ຕາມຈຳນວນທີ່ແບ່ງປັນ ແມ່ນໃຫ້ມອບຕົວເລກໃນແຜນ ໃຫ້ສະຖາບັນການສຶກສາເພື່ອຄັດເລືອກເອົານັກຮຽນທີ່ສອບເສັງໄດ້ຄະແນນສູງກວ່າໝູ່ໃນວິຊານັ້ນເຂົ້າເປັນນັກຮຽນໃນແຜນ ແລະ ຕ້ອງແຈ້ງໃຫ້ກົມແຜນການ, ສສກ ຮັບຊາບ; ສ່ວນທີ່ເຫຼືອ 80% ແມ່ນຕົວເລກຈ່າຍຄ່າຮຽນ;
- 1.2 ສຳລັບຄະນະເສດຖະສາດ - ບໍລິຫານທຸລະກິດ ແລະ ວິຊາພາສາອັງກິດໃນຄະນະອັກສອນສາດ ແມ່ນໃຫ້ເປັນໂຕເລກຈ່າຍຄ່າຮຽນດ້ວຍຕົວເອງ, ຍົກເວັ້ນ ນັກຮຽນ-ນັກສຶກສາ ທີ່ກຳນົດໄວ້ໃນ ຂໍ້ 4 ຂອງ ຂໍ້ III ທີ່ສາມາດຮຽນໃນແຜນ;
- 1.3 ສຳລັບຄະນະສຶກສາສາດ ແມ່ນປະຕິບັດນະໂຍບາຍເອກະພາບກັນກັບ ນະໂຍບາຍການເຂົ້າຮຽນໃນສະຖາບັນສ້າງຄູ. ຍົກເວັ້ນຕົວເລກຄູອາສາສະໝັກແມ່ນມອບໃຫ້ວິທະຍາໄລຄູ 08 ແຫ່ງຈັດຕັ້ງປະຕິບັດ;
- 1.4 ການແບ່ງປັນໂຕເລກ (ໃນແຜນ) ໃຫ້ພະນັກງານບັນດາກະຊວງຕ່າງໆມາຮຽນຕໍ່ເນື່ອງໃນແຕ່ລະວິຊາ ແມ່ນບໍ່ໃຫ້ກາຍ 30% ຂອງແຜນຮັບສາຍຕໍ່ເນື່ອງທັງໝົດ ແລະ ພະນັກງານ ຈະບໍ່ໄດ້ຮັບເບ້ຍລ້ຽງ.

### 2. ນະໂຍບາຍຫຼັກສຳລັບການເຂົ້າຮຽນໃນສະຖາບັນສ້າງຄູ

ແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ (ໃນແຜນ) ໃນ 20% ຂອງແຜນຮັບທັງໝົດ ໃນນີ້:

- 10% ຂອງຈຳນວນແຜນຮັບທັງໝົດແບ່ງປັນໃຫ້ຄູອາສາສະໝັກ ມາຮຽນລະບົບຕໍ່ເນື່ອງ, ແຕ່ຖ້າບໍ່ມີຄູອາສາສະໝັກມາຮຽນ ໃຫ້ໂອນເບ້ຍລ້ຽງດັ່ງກ່າວໄປໃຫ້ນັກຮຽນທີ່ສອບເສັງໄດ້ຄະແນນສູງກວ່າໝູ່ຂອງ 4 ວິຊາຫຼັກ: ຄະນິດສາດ, ເຄມີສາດ, ຟີຊິກສາດ ແລະ ພາສາລາວ-ວັນນະຄະດີ;
- 10% ໃຫ້ຄັດເລືອກເອົານັກຮຽນ ມ. ປາຍ ທີ່ສອບເສັງເຂົ້າຮຽນສາຍສ້າງຄູ ທີ່ໄດ້ຄະແນນສູງກວ່າໝູ່ ໄດ້ຮັບທຶນເບ້ຍລ້ຽງຂອງລັດຖະບານ;
- ສຳລັບຕົວເລກຈ່າຍຄ່າຮຽນ 80%, ໃນນັ້ນ 10% ຂອງຕົວເລກດັ່ງກ່າວໃຫ້ເປັນນະໂຍບາຍບໍ່ໃຫ້ຈ່າຍຄ່າຮຽນ ແລະ ບໍ່ໄດ້ຮັບເບ້ຍລ້ຽງ ໃຫ້ແກ່ນັກຮຽນ ທີ່ສອບເສັງໄດ້ຄະແນນສູງຖັດລົງມາ.

### 3. ນະໂຍບາຍຫຼັກສຳລັບການເຂົ້າຮຽນໃນສະຖານອາຊີວະສຶກສາ

- 3.1 ສຳລັບສະຖານອາຊີວະສຶກສາ ກຳນົດແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ ໃນວິຊາທີ່ນອນຢູ່ໃນວິຊາສຳພາດເຂົ້າຮຽນ ສະເລ່ຍ 40% ຂອງແຜນຮັບນັກຮຽນທັງໝົດ; ການຈັດຕັ້ງປະຕິບັດ ການຄັດເລືອກນັກຮຽນຈົບມັດທະຍົມຕອນຕົ້ນເຂົ້າຮຽນໃນສາຍອາຊີວະສຶກສາ ແມ່ນໃຫ້ປະຕິບັດຕາມແຈ້ງການຂອງກະຊວງສຶກສາທິການ ແລະ ກິລາ ສະບັບເລກທີ 517/ສສກ, ລົງວັນທີ 02 ມິຖຸນາ 2020;

- 3.2 ນັກຮຽນທີ່ໄດ້ຮັບນະໂຍບາຍໃນສາຂາວິຊາສອບເສັງ ຂອງສະຖານອາຊີວະສຶກສາ ເປັນນະໂຍບາຍບໍ່ໃຫ້ຈ່າຍຄ່າຮຽນ ແລະ ບໍ່ໄດ້ຮັບເບ້ຍລ້ຽງ ຂອງລັດຖະບານ;
  - 3.3 ໂຕເລກນັກສຶກສາຮຽນຕໍ່ ລະດັບຊັ້ນສູງຕໍ່ເນື່ອງ ໃນສະຖານອາຊີວະສຶກສາ ແມ່ນໄດ້ຈ່າຍຄ່າຮຽນດ້ວຍຕົນເອງ;
  - 3.4 ໂຕເລກພະນັກງານຈາກບັນດາກະຊວງຕ່າງໆມາຮຽນ ຕາມການແບ່ງປັນ ແມ່ນບໍ່ໄດ້ຈ່າຍຄ່າຮຽນ ແລະ ຈະບໍ່ໄດ້ຮັບເບ້ຍລ້ຽງ.
4. ນະໂຍບາຍຫຼັກສຳລັບການເຂົ້າຮຽນໃນສະຖາບັນກິລາ-ກາຍຍະກຳ ແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງ ລັດຖະບານ (ໃນແຜນ) ໃນ 100% ຂອງແຜນຮັບທັງໝົດ; ຕາມຂໍ້ຕົກລົງຂອງລັດຖະມົນຕີ ກະຊວງ ສຶກສາທິການ ແລະ ກິລາ ວ່າດ້ວຍການຮັບເອົານັກຮຽນຊັ້ນ ມ5 ເຂົ້າຮຽນທີ່ໂຮງຮຽນພອນສະຫວັນ ກິລາ-ກາຍຍະກຳ ປະຈຳສົກຮຽນ 2017-2018 ສະບັບເລກທີ 3425/ສສກ, ລົງວັນທີ 21 ກໍລະກົດ 2017;
  5. ໃຫ້ສະຖາບັນການສຶກສາ ຮັບໂຕເລກນັກສຶກສາຮຽນຕໍ່ເນື່ອງລະດັບປະລິນຍາຕີ ບໍ່ໃຫ້ເກີນ 30% ຂອງແຜນຮັບທັງໝົດ ແລະ ຈັດຕັ້ງການຮຽນ-ການສອນໃຫ້ຈັດເຕັມເວລາ, ບໍ່ອະນຸຍາດໃຫ້ຈັດໃສ່ພາກຄ່າ ແລະ ວັນເສົາ-ວັນອາທິດເດັດຂາດ. ສຳລັບຄະນະສຶກສາສາດ ຂອງມະຫາວິທະຍາໄລ 4 ແຫ່ງ, ວິທະຍາໄລຄູ 8 ແຫ່ງ, ວິທະຍາໄລພາລະສຶກສາ, ວິທະຍາໄລສິລະປະສຶກສາ ແລະ ວິທະຍາໄລສິງ 2 ແຫ່ງ ແມ່ນບໍ່ອະນຸຍາດໃຫ້ເປີດການຮຽນ-ການສອນຫຼັກສູດຕໍ່ເນື່ອງໃນສົກຮຽນ 2020-2021;
  6. ບໍ່ໃຫ້ສະຖາບັນສ້າງຄູ ເປີດການຮຽນ-ການສອນຫຼັກສູດປະລິນຍາຕີຕໍ່ເນື່ອງໃນຍາມພັກແລ້ງ, ການຮຽນພັກແລ້ງຂອງຄູ ໃຫ້ເນັ້ນໃສ່ ຫຼັກສູດບຳລຸງເພື່ອປັບປຸງເຕັກນິກການຮຽນ-ການສອນຂອງຄູ, ການບໍລິຫານໂຮງຮຽນ ແລະ ພາວະຄວາມເປັນຜູ້ນຳ ເປັນຕົ້ນ ໂດຍການປະສານສົມທົບກັນໃນການຈັດການບຳລຸງໃຫ້ຄູລະຫວ່າງ ພະແນກສຶກສາທິການ ແລະ ກິລາແຂວງ/ນະຄອນຫຼວງ, ກົມວິຊາການກ່ຽວຂ້ອງ ແລະ ສະຖາບັນການສຶກສາ ຕາມຄວາມອາດສາມາດຕົວຈິງທາງດ້ານງົບປະມານ;
  7. ບໍ່ອະນຸຍາດໃຫ້ມີການປ່ຽນແທນນັກຮຽນໃນແຜນ ທີ່ແຂວງ ຫຼື ສະຖາບັນການສຶກສາຮັບຜິດຊອບແບ່ງປັນໂຕເລກໃຫ້ ທີ່ໄດ້ຮັບທຶນເບ້ຍລ້ຽງຂອງລັດຖະບານ. ຖ້ານັກຮຽນທີ່ໄດ້ຮັບທຶນເບ້ຍລ້ຽງຈາກຕົວເລກແບ່ງປັນ ບໍ່ມາລົງທະບຽນຕາມກຳນົດເວລາ ຫຼື ໄດ້ລົງທະບຽນແລ້ວແຕ່ບໍ່ມາຮຽນ ແມ່ນບໍ່ສາມາດປ່ຽນແທນໄດ້. ກໍລະນີດັ່ງກ່າວນີ້ ໃຫ້ຖືວ່ານັກຮຽນຜູ້ນັ້ນສະຫຼະສິດ ແລະ ສະຖາບັນການສຶກສາ ສາມາດຈັດສັນນັກຮຽນທີ່ຜ່ານການສອບເສັງເຂົ້າຕາມແຜນຄະແນນສູງຖັດລົງມາ ຂອງແຂວງນັ້ນໄດ້ຮັບທຶນເບ້ຍລ້ຽງຂອງລັດຖະບານ (ໃນແຜນ) ແທນ ແລ້ວແຈ້ງໃຫ້ແຂວງຊາບ;
  8. ນອກຈາກໂຕເລກການແບ່ງປັນໃຫ້ນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ ແລະ ແບ່ງປັນໃຫ້ພະນັກງານຮຽນຕໍ່ເນື່ອງແລ້ວ ແມ່ນກຳນົດເປັນໂຕເລກຈ່າຍຄ່າຮຽນດ້ວຍຕົນເອງທັງໝົດ.

**III. ຕົ້ນໄຂຜູ້ຮັບທຶນຕາມແຜນແບ່ງປັນ**

1. ແຜນຄະແນນ ສຳລັບການຄັດເລືອກນັກຮຽນຂອງແຂວງ/ນະຄອນຫຼວງ ເຂົ້າຮຽນມະຫາວິທະຍາໄລມີດັ່ງນີ້:
  - 1.1. ຕ້ອງແມ່ນຜູ້ທີ່ມີຜົນການຮຽນດີ; ຄະແນນສອບເສັງຈົບຊັ້ນມັດທະຍົມສຶກສາຕອນປາຍ ສະເລ່ຍ ບໍ່ໃຫ້ຫຼຸດ 7, ຄະແນນ ຂອງແຕ່ລະວິຊາ ບໍ່ໃຫ້ຫຼຸດ 6; ສຳລັບການເຂົ້າຮຽນໃນລະດັບຕໍ່າກ່ວາ ປະລິນຍາຕີ, ຄະແນນສອບເສັງຈົບຊັ້ນມັດທະຍົມສຶກສາຕອນປາຍ ສະເລ່ຍບໍ່ໃຫ້ຫຼຸດ 6, ຄະແນນຂອງແຕ່ລະວິຊາບໍ່ໃຫ້ຫຼຸດ 5 ແລະ ຕ້ອງສອດຄ່ອງກັບມາດຕະຖານການສອບເສັງເຂົ້າສາຍ A, B ທີ່ມະຫາວິທະຍາໄລກຳນົດໄວ້;
  - 1.2. ການຄັດເລືອກເອົານັກຮຽນຜູ້ດ້ອຍໂອກາດ ມາຈາກຄອບຄົວທຸກຍາກ, ເຂດຫ່າງໄກສອກຫຼີກ (ເພດຍິງ, ຊົນເຜົ່າ, ຄົນພິການ) ຕ້ອງເປັນນັກຮຽນທີ່ມີຜົນການຮຽນດີ, ຄະແນນສອບເສັງຈົບຊັ້ນມັດທະຍົມສຶກສາຕອນປາຍ ສະເລ່ຍບໍ່ໃຫ້ຫຼຸດ 6, ຄະແນນຂອງແຕ່ລະວິຊາບໍ່ໃຫ້ຫຼຸດ 5;
  - 1.3. ຜູ້ທີ່ໄດ້ຮັບທຶນ ແມ່ນຕ້ອງໄປຮຽນຕາມການແບ່ງປັນຂອງແຂວງ/ນະຄອນຫຼວງ ແລະ ເມືອງນັ້ນ.

2. ແນວຄະແນນ ສໍາລັບການຄັດເລືອກນັກຮຽນຂອງມະຫາວິທະຍາໄລ ມີດັ່ງນີ້:
  - 2.1 ການຄັດເລືອກເອົານັກຮຽນທີ່ຈະໄດ້ຮັບທຶນເບ້ຍລ້ຽງຂອງລັດຖະບານ (ໃນແຜນ) ເຂົ້າຮຽນໃນມະຫາວິທະຍາໄລ ຕ້ອງແມ່ນຜູ້ທີ່ມີຜົນການສອບເສັງໄດ້ຄະແນນສູງກວ່າໝູ່ ຂອງແຕ່ລະແຂວງ ທີ່ສອບເສັງໄດ້ໃນແຕ່ລະວິຊາ, ການຄັດເລືອກໃຫ້ຮັບປະກັນ ຄວາມທົ່ວເຖິງ, ເທົ່າທຽມ ແລະ ກວມເອົາເພດຍິງ, ຊົນເຜົ່າແລະ ຄົນພິການ;
  - 2.2 ກໍລະນີທຶນແບ່ງປັນມີໜ້ອຍ, ແຕ່ຈຳນວນນັກຮຽນສອບເສັງໄດ້ຫຼາຍແຂວງ ໃນວິຊາໃດໜຶ່ງ ໃຫ້ມະຫາວິທະຍາໄລຈັດລຽງ ບຸລິມະສິດຄະແນນສູງກວ່າໝູ່ ໃນຜູ້ທີ່ມີຜົນການສອບເສັງໄດ້ຄະແນນສູງສຸດຂອງແຕ່ລະແຂວງ ແລ້ວຄັດເລືອກເອົາຜູ້ທີ່ມີຄະແນນສູງກວ່າໝູ່ທີ່ຈະໄດ້ຮັບເບ້ຍລ້ຽງ.
3. ການຄັດເລືອກນັກຮຽນຂອງວິທະຍາໄລຄູ ມີດັ່ງນີ້:
  - 3.1 ການຄັດເລືອກເອົາຄອບຄົວອາສາສະໝັກ ມາຮຽນລະບົບຕໍ່ເນື່ອງ ໃຫ້ໄປຕາມບັນຊີບຸລິມະສິດ ທີ່ກົມຈັດຕັ້ງ ແລະ ພະນັກງານ, ກະຊວງສຶກສາທິການ ແລະ ກິລາ ກຳນົດ;
  - 3.2 ການຄັດເລືອກເອົານັກຮຽນທີ່ຈະໄດ້ຮັບເບ້ຍລ້ຽງຂອງລັດຖະບານ ເຂົ້າຮຽນສະຖາບັນສ້າງຄູ ຕ້ອງແມ່ນຜູ້ທີ່ມີຜົນການສອບເສັງໄດ້ຄະແນນສູງກວ່າໝູ່ ຂອງແຕ່ລະແຂວງ ທີ່ສອບເສັງໄດ້ໃນແຕ່ລະວິຊາ, ການຄັດເລືອກໃຫ້ຮັບປະກັນ ຄວາມທົ່ວເຖິງ, ເທົ່າທຽມ ແລະ ກວມເອົາ ເພດຍິງ, ຊົນເຜົ່າ, ຄົນພິການ;
  - 3.3 ການຄັດເລືອກເອົານັກຮຽນທີ່ຈະໄດ້ຮັບນະໂຍບາຍບໍ່ໃຫ້ຈ່າຍຄ່າຮຽນ ແລະ ບໍ່ໄດ້ຮັບເບ້ຍລ້ຽງ ຕ້ອງແມ່ນຜູ້ທີ່ມີຜົນການສອບເສັງໄດ້ຄະແນນສູງ ທັດມາຈາກນັກຮຽນທີ່ໄດ້ຮັບເບ້ຍລ້ຽງຈາກລັດຖະບານ ບຸລິມະສິດໃນ 4 ວິຊາຫຼັກ;
  - 3.4 ກໍລະນີທຶນແບ່ງປັນມີໜ້ອຍໃຫ້ວິທະຍາໄລຄູ ປະຕິບັດຕາມຂໍ້ 2.2 ໃນຂໍ້ III.
4. ຜູ້ທີ່ຈະໄດ້ຮັບນະໂຍບາຍເປັນບຸລິມະສິດພິເສດ ມີດັ່ງນີ້:
  - 4.1 ນັກຮຽນໄດ້ປະກາສະນິຍະບັດແດງ ແລະ ນັກຮຽນເກັ່ງ ທີ 1 ຂອງແຂວງ/ນະຄອນຫຼວງ (ຜົນສອບເສັງຈົບ ມ.7) ສາມາດເລືອກຮຽນໄດ້ທຸກວິຊາ ຢູ່ທຸກມະຫາວິທະຍາໄລພາຍໃນປະເທດ, ຍົກເວັ້ນມະຫາວິທະຍາໄລວິທະຍາສາດສຸຂະພາບ ທີ່ກຳນົດຕົວເລກ, ມາດຖານ ແລະ ເງື່ອນໄຂສະເພາະດ້ານຂອງແຕ່ລະສາຂາວິຊາ ແລະ ຕ້ອງຜ່ານການຄັດເລືອກຂອງຄະນະກຳມະການຄັດເລືອກສະເພາະ;
  - 4.2 ສົກປີ 2019-2020 ບໍ່ມີການຈັດຕັ້ງການສອບເສັງນັກຮຽນເກັ່ງລະດັບຊາດ ຄືປີຜ່ານມາ, ສະນັ້ນໃຫ້ປະຕິບັດນະໂຍບາຍ ຕໍ່ນັກຮຽນເກັ່ງເຫຼົ່ານີ້ ໂດຍເອົານັກຮຽນເກັ່ງ/ເສັງໄດ້ທີ 1 ຂອງ 4 ວິຊາຫຼັກຂອງແຂວງ/ ນະຄອນຫຼວງ (ຄະນິດສາດ, ເຄມີສາດ, ພືຊິກສາດ ແລະ ພາສາລາວ-ວັນນະຄະດີ) ເຂົ້າເປັນບຸລິມະສິດຕື່ມ ແລະ ໄດ້ຮັບນະໂຍບາຍດຽວກັນກັບ ນັກຮຽນ ໃນຂໍ້ 4.1.

**IV. ວິທີການຄັດເລືອກ ແລະ ນຳສົ່ງ**

1. ການຄົ້ນຄວ້າເພື່ອຄັດເລືອກ ແລະ ສັບຊ້ອນຜູ້ຮຽນ ຕາມໂຕເລກແບ່ງປັນ ແມ່ນໃຫ້ດຳເນີນການ ພາຍຫຼັງສະຖາບັນການສຶກສາຊັ້ນສູງແຫ່ງຕ່າງໆ ປະກາດຜົນການສອບເສັງ;
2. ມອບໃຫ້ ພະແນກສຶກສາທິການ ແລະ ກິລາ ແຂວງ/ນະຄອນຫຼວງ ຄັດເລືອກເອົານັກຮຽນຕາມແຜນແບ່ງປັນ ແລະ ໃຫ້ປະຕິບັດຕາມເງື່ອນໄຂຂອງມະຫາວິທະຍາໄລ ແລະ ລະບຽບການ ທີ່ກ່ຽວຂ້ອງ ເຊິ່ງລາຍລະອຽດໃຫ້ປະຕິບັດຕາມແຈ້ງການຂອງກົມວິຊາການຄື: ກົມການສຶກສາຊັ້ນສູງ, ກົມສ້າງຄູ, ກົມອາຊີວະສຶກສາ, ກົມພະລະ-ສິລະປະສຶກສາ ແລະ ສະຖາບັນກິລາ-ກາຍຍະກຳ;
3. ມອບໃຫ້ມະຫາວິທະຍາໄລ, ສະຖາບັນສ້າງຄູ ຄົ້ນຄ້ວາຄັດເລືອກນັກຮຽນ-ນັກສຶກສາ ທີ່ຈະໄດ້ຮັບເບ້ຍລ້ຽງຂອງລັດຖະບານ ຕາມໂຕເລກທີ່ກະຊວງສຶກສາທິການ ແລະ ກິລາ ແບ່ງປັນໃຫ້, ການຄັດເລືອກຕ້ອງໃຫ້ຮັບປະກັນຄວາມສະເໝີພາບ, ຄວາມໂປ່ງໃສດ້ວຍການແບ່ງປັນໃຫ້ນັກຮຽນຈາກທຸກແຂວງ ໂດຍອີງຕາມ

ຜົນການສອບເສັງໄດ້ຄະແນນສູງກວ່າໝູ່ຂອງແຕ່ລະແຂວງຕາມເຂດບໍລິການ, ພາຍຫຼັງຄັດເລືອກແລ້ວໃຫ້ແຈ້ງບັນຊີລາຍຊື່ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ;

4. ມອບໃຫ້ສະຖານອາຊີວະສຶກສາ ສົມທົບກັບພະແນກສຶກສາທິການ ແລະ ກິລາ ແຂວງ/ນະຄອນຫຼວງ ເປັນເຈົ້າການໃນການຄັດເລືອກ, ແບ່ງປັນ, ສັບຊ້ອນນັກຮຽນເຂົ້າຮຽນໃນຫຼັກສູດວິຊາຊີບ ລະດັບຕ່າງໆ;
5. ມອບໃຫ້ສະຖາບັນກິລາ-ກາຍຍະກຳ ສົມທົບກັບພາກສ່ວນທີ່ກ່ຽວຂ້ອງ ເປັນເຈົ້າການໃນການຄັດເລືອກ, ແບ່ງປັນສັບຊ້ອນນັກຮຽນເຂົ້າຮຽນ ຕາມໂຕເລກທີ່ກະຊວງສຶກສາທິການ ແລະ ກິລາ ແບ່ງປັນໃຫ້;
6. ສຳລັບພະນັກງານ ທີ່ຈະເຂົ້າຮຽນໃນລະດັບຕໍ່ເນື່ອງ ໃຫ້ປະຕິບັດຕາມເງື່ອນໄຂຂອງສະຖາບັນການສຶກສາ ແລະ ອົງການຈັດຕັ້ງທີ່ກ່ຽວຂ້ອງ;
7. ສຳລັບການເຂົ້າຮຽນຕາມສະຖາບັນການສຶກສາຕ່າງໆ ທີ່ຂຶ້ນກັບຂະແໜງການອື່ນ ແມ່ນມອບໃຫ້ສະຖາບັນການສຶກສາ ສົມທົບກັບກົມກ່ຽວຂ້ອງ ກຳນົດວິທີການ ແລະ ໄລຍະເວລາໃນການສອບເສັງ ພ້ອມທັງແຈ້ງໃຫ້ທົ່ວສັງຄົມຮັບຮູ້ຢ່າງກວ້າງຂວາງ ແລ້ວລາຍງານຜົນການຈັດຕັ້ງປະຕິບັດໃຫ້ກະຊວງສຶກສາທິການ ແລະ ກິລາ ຊາບ.
8. ວິທີການນຳສົ່ງ ໃຫ້ປະຕິບັດດັ່ງນີ້:
  - 8.1 ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ, ສະຖາບັນການສຶກສາ ແຕ່ງຕັ້ງຄະນະຮັບຜິດຊອບປະສານງານກ່ຽວກັບວຽກງານການແບ່ງປັນສັບຊ້ອນ ຂອງແຕ່ລະພາກສ່ວນ ແລ້ວແຈ້ງຜູ້ປະສານງານຫຼັກຂອງຕົນໃຫ້ກັນຊາບ ເພື່ອອໍານວຍຄວາມສະດວກ ແລະ ໃຫ້ມີຄວາມຄ່ອງຕົວທາງດ້ານການປະສານງານ, ແກ້ໄຂບັນຫາໃຫ້ທັນສະພາບການ, ຕິດຕາມ ແລະ ລາຍງານ ການ ຈັດຕັ້ງປະຕິບັດ ພ້ອມທັງຊຸກຍູ້, ສົ່ງເສີມ ໃຫ້ນັກຮຽນ-ພະນັກງານ ເຂົ້າຮຽນຕາມແຜນທີ່ກຳນົດໄວ້;
  - 8.2 ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ ເຮັດບັນຊີລາຍຊື່ລະອຽດຂອງນັກຮຽນທີ່ໄດ້ຮັບເບ້ຍລ້ຽງຕາມແຜນແບ່ງປັນ, ພ້ອມທັງອອກໃບນຳສົ່ງ ແລະ ໃຫ້ພວກກ່ຽວໄປສະເໜີໂຕກັບສະຖາບັນການສຶກສາທີ່ພວກກ່ຽວໄດ້ຮັບທຶນໂດຍກົງ ແລ້ວສົ່ງສຳເນົາໃຫ້ກົມແຜນການເພື່ອຊາບ;
  - 8.3 ໃຫ້ກົມສາມັນສຶກສາ ສັງລວມບັນຊີລາຍຊື່ ແລະ ວິຊາຮຽນຂອງນັກຮຽນເກັ່ງ/ເສັງໄດ້ທີ 1 ຂອງ 4 ວິຊາຫຼັກຂອງແຂວງ/ນະຄອນຫຼວງ, ນັກຮຽນໄດ້ໃບປະກາສະນິຍະບັດແດງ, ພ້ອມທັງດຳເນີນການນຳສົ່ງ ແລະ ໃຫ້ພວກກ່ຽວໄປສະເໜີໂຕກັບສະຖາບັນການສຶກສາທີ່ພວກກ່ຽວສະເໜີຮຽນໂດຍກົງ ແລ້ວສົ່ງສຳເນົາໃຫ້ກົມແຜນການເພື່ອຊາບ;
  - 8.4 ສຳລັບການນຳສົ່ງພະນັກງານໄປຮຽນຕໍ່ ແມ່ນໃຫ້ປະຕິບັດຕາມລະບຽບຫຼັກການຂອງກະຊວງພາຍໃນ, ສະຖາບັນການສຶກສາທີ່ໄດ້ຮັບທຶນ ແລະ ພາກສ່ວນທີ່ກ່ຽວຂ້ອງ;
  - 8.5 ຄຳເດີນທາງ ແລະ ນະໂຍບາຍຕ່າງໆ ໃນການນຳສົ່ງນັກຮຽນ-ພະນັກງານ ໃນໄລຍະການເດີນທາງ ແມ່ນໃຫ້ແຂວງຮັບຜິດຊອບທັງໝົດ. ສ່ວນການຄິດໄລ່ເບ້ຍລ້ຽງ ແລະ ນະໂຍບາຍອື່ນໆ ແມ່ນໃຫ້ປະຕິບັດຕາມລະບຽບຫຼັກການຂອງການເງິນ;
  - 8.6 ໃຫ້ກົມວິຊາການກ່ຽວຂ້ອງ ຂອງກະຊວງສຶກສາທິການ ແລະ ກິລາ ແລະ ບັນດາກະຊວງ, ອົງການທຽບເທົ່າກະຊວງ, ພະແນກສຶກສາທິການ ແລະ ກິລາແຂວງ/ນະຄອນຫຼວງ ສົມທົບກັບສະຖາບັນການສຶກສາ ທາງດ້ານວັນທີ, ເວລາ ແລະ ວິທີການໃນການຈັດສົ່ງນັກຮຽນຕົວຈິງ.

V. ການສະຫຼຸບລາຍງານ

1. ໃຫ້ກົມວິຊາການກ່ຽວຂ້ອງ ຂອງກະຊວງສຶກສາທິການ ແລະ ກິລາ ແລະ ບັນດາກະຊວງ, ອົງການທຽບເທົ່າກະຊວງ, ລາຍງານການຈັດຕັ້ງປະຕິບັດແຜນແບ່ງປັນສັບຊ້ອນນັກຮຽນ-ພະນັກງານ ເຂົ້າຮຽນພາຍໃນປະເທດ ສຳລັບສົກຮຽນ 2020-2021 ໃຫ້ກົມແຜນການ, ກະຊວງສຶກສາທິການ ແລະ ກິລາ ພາຍຫຼັງສຳເລັດການສັບຊ້ອນແລ້ວ ທ້າຍເດືອນ ຕຸລາ 2020;
2. ສຳລັບພະແນກສຶກສາທິການ ແລະ ກິລາແຂວງ/ນະຄອນຫຼວງ ໃຫ້ສັງລວມ-ລາຍງານຜົນການສັບຊ້ອນນັກຮຽນ-ພະນັກງານເຂົ້າຮຽນພາຍໃນປະເທດ ສົ່ງເຖິງກົມແຜນການ, ກະຊວງສຶກສາທິການ ແລະ ກິລາ ພາຍໃນເດືອນ ພະຈິກ 2020.



3. ໃຫ້ກົມແຜນການ, ກະຊວງສຶກສາທິການ ແລະ ກິລາ ລາຍງານສະພາບການຈັດຕັ້ງປະຕິບັດແຜນແບ່ງປັນ ສັບຊ້ອນນັກຮຽນ-ພະນັກງານ ເຂົ້າຮຽນ ພາຍໃນປະເທດ ສຳລັບສົກປີຮຽນ 2020-2021 ໃຫ້ຄະນະນຳ ກະຊວງສຶກສາທິການ ແລະ ກິລາ ຊາບບໍ່ໃຫ້ກາຍ ເດືອນທັນວາ 2020;

ພາຍຫຼັງທີ່ໄດ້ຮັບແຜນແບ່ງປັນແລ້ວ ໃຫ້ຄະນະກຳມະການສອບເສັງລະດັບຊາດ, ລະດັບສະຖາບັນ, ຄະນະ ກຳມະການຄັດເລືອກສັບຊ້ອນນັກຮຽນ-ພະນັກງານ ຂັ້ນແຂວງ-ຂັ້ນເມືອງ ແລະ ທຸກພາກສ່ວນທີ່ກ່ຽວຂ້ອງ ຈົ່ງຈັດຕັ້ງ ປະຕິບັດຕາມແຈ້ງການສະບັບນີ້ຢ່າງເຂັ້ມງວດ.

ບ່ອນສຳ:

- ທຸກພາກສ່ວນທີ່ກ່ຽວຂ້ອງ
- ເກັບມ້ຽນ

ບ່ອນລະ 1 ສະບັບ  
3 ສະບັບ



ນ.ແສງເດືອນ ຫຼ້າຈັນທະບູນ